

ദൈവത്തിന്റെ കരുണ-സാക് പുനൻ

WFTW Malayalam 18 April 2010

www.jeevamozhikal.org

യോന.3 : 1, 2 വാക്യങ്ങളിൽ ദൈവത്തിന്റെ വാക്കുകൾ രണ്ടാമതും യോനയോട് ഇങ്ങനെ പറയുന്നതായി നാം വായിക്കുന്നു. “നീ പുറപ്പെട്ട് മഹാനഗരമായ നിനവേയിലേക്കു ചെന്ന് ഞാൻ നിന്നോടു അരുളിച്ചെയ്യുന്ന പ്രസംഗം അതിനോടു പ്രസംഗിക്കുക”. നാം ഒരിക്കൽ പരാജയപ്പെട്ടാലും ദൈവം വീണ്ടും ഒരവസരം നൽകുന്നതിനാൽ ദൈവത്തിനു സ്തോത്രം. യോനയുടെ പുസ്തകത്തിൽ നിന്നു നമുക്കു ലഭിക്കുന്ന മഹത്തായൊരു സന്ദേശമതാണ്. നിങ്ങൾ ദൈവികകാര്യം സംബന്ധിച്ചു പരാജയപ്പെട്ടിട്ടുണ്ടോ? നിങ്ങൾക്കു മറ്റൊരു അവസരം കൂടി നൽകാൻ ദൈവം കാത്തിരിക്കുന്നു. രണ്ടാമതും പരാജയപ്പെട്ടോ? ദൈവം മൂന്നാമതും അവസരം നൽകും. അവിടുന്ന് രണ്ട് അവസരങ്ങൾ മാത്രം തരുന്ന ദൈവമല്ല. നമ്മിൽ പലരും രണ്ടാമത്തെ അവസരം നാളുകൾക്കുമുമ്പേ നഷ്ടപ്പെടുത്തിയവരാണ്. നാം എത്ര തവണ പരാജയപ്പെട്ടു എന്നു നോക്കാതെ വീണ്ടും അവസരം നൽകുന്ന ദൈവമാണ് നമ്മുടെ ദൈവം. നിങ്ങൾ ഹൃദയപൂർവ്വം അനുതപിക്കുകയാണെങ്കിൽ ദൈവത്തിനു നിങ്ങളെ ഇപ്പോഴും യഥാസ്ഥാനപ്പെടുത്തുവാനും ദൈവത്തിനായൊരു ശുശ്രൂഷ നിങ്ങളിൽകൂടി നിറവേറ്റാനും കഴിയും.

യോനാ ഇപ്പോൾ ഒരു പാഠം പഠിച്ചു. അവനു വേണ്ട ശാസന ലഭിച്ചതിനാൽ സന്തോഷത്തോടെ അവൻ നിനവേയിലേക്കു പോയി. നാൽപ്പതു ദിവസം കഴിഞ്ഞാൽ നിനവേ നശിപ്പിക്കപ്പെടും എന്നു നഗരത്തിന്റെ എല്ലാ വീഥികളിലും നടന്നു ഘോഷിക്കുവാൻ യോനാ മൂന്നു ദിവസമെടുത്തു. ആശ്ചര്യമെന്നു പറയട്ടെ, നിനവേക്കാർ ഉടൻതന്നെ അനുതപിച്ചു. ലോകചരിത്രത്തിലെ ഏറ്റവും വേഗത്തിലും ശക്തിയായും ഉണ്ടായ ഉണർവ്വാണ് അവിടെ നടന്നത്. അതും അവിശ്വാസികളുടെ രാജ്യത്ത്. അതുപോലെയാണു ഉണർവ് വേറെ എവിടെയും കണ്ടിട്ടില്ല. യോനായുടെ പ്രസംഗം ഒറ്റവാക്യത്തിലുള്ളതായിരുന്നു. അത് നിനവേക്കാരെ ഒന്നടങ്കം പാപബോധത്തിലേക്കും അനുതാപത്തിലേക്കും കൊണ്ടുവന്നു.

ഇവിടെ നാം എന്താണ് കാണുന്നത്? ദൈവം തന്റെ ഒരു ദാസനുമായി ഇടപെട്ട് അവനിൽ ഒരു പ്രവൃത്തി നടത്തിക്കഴിയുമ്പോൾ അവന്റെ വായിൽനിന്നു വരുന്ന ഒരു വാചകത്തിനു തന്നെ വലിയ ശക്തിയുണ്ട്. നിങ്ങളുടെ പിടിവാശിയെയും അനുസരണക്കേടിനെയും മത്സരത്തെയും അഹങ്കാരത്തെയും വേണ്ടവണ്ണം ദൈവം കൈകാര്യം ചെയ്തിട്ടില്ലെങ്കിൽ നിങ്ങളുടെ എത്ര നീണ്ട പ്രസംഗം കൊണ്ടും ഒന്നും നേടാൻ കഴിയുന്നില്ല. എന്നാൽ ദൈവം നിങ്ങളെ നൂറുകുകയാണെങ്കിൽ ഒറ്റ വാചകംതന്നെ ശക്തിയുള്ളതായിരിക്കും.

രാജാവു മുതൽ യാചകൻ വരെ എല്ലാവരും ഒരുപോലെ കരഞ്ഞ് അനുതപിച്ചു. അവരെല്ലാവരും രട്ടുടുത്ത് ക്ഷമയ്ക്കായി ദൈവത്തെ വിളിച്ചുപേക്ഷിച്ചു. അവരുടെ മേൽ ശിക്ഷാവിധി വരുവാൻ പോകുകയാണെന്നു അവർ അറിഞ്ഞു. എന്നാൽ ദൈവം അവരുടെ അനുതാപം കണ്ടിട്ട് അവരെ ശിക്ഷിച്ചില്ല. ദുഷ്ടത നിറഞ്ഞ നിനവേ പോലുള്ള പട്ടണം അനുതപിച്ചപ്പോൾ ദൈവം കരുണ കാണിച്ചു എന്നുള്ളത് എന്തെങ്കിലും ഉത്സാഹിപ്പിക്കുന്നു. ചില വർഷങ്ങൾക്കുശേഷം ഈ പട്ടണത്തിൽ ദുഷ്ടത നിറയുക മൂലം നശിപ്പിക്കേണ്ടിവരുമെന്നു ദൈവത്തിനറിയാമായിരുന്നു. എന്നാൽ ദൈവം ഇന്ന് ഓരോരുത്തരും എങ്ങനെയാണെന്നതിന്റെ അടിസ്ഥാനത്തിലാണ് പെരുമാറുന്നത്. അല്ലാതെ കഴിഞ്ഞുപോയ കാര്യങ്ങളുടെയോ വരുവാൻ പോകുന്ന കാര്യങ്ങളുടെയോ അടിസ്ഥാനത്തിലല്ല. അവിടുത്തെ നാമം “ഞാൻ ആകുന്നവൻ” എന്നാണ്. അല്ലാതെ ‘ഞാൻ ആയിരുന്നവൻ’ എന്നോ ‘ഞാൻ ആകുവാൻ പോകുന്നവൻ’ എന്നോ അല്ല.

ദൈവം നമ്മെക്കാൾ കരുണയുള്ളവനാണ്. അനുതപിച്ചു ദൈവത്തിങ്കലേക്കു തിരിഞ്ഞ ഒരു മനുഷ്യനോടും ദൈവം ക്ഷമിക്കാതിരുന്നതായി നാം കാണുന്നില്ല. ഇസ്കരിയാത്താ യൂദാ പോലും ദൈവത്തിങ്കലേക്കു വന്നു ക്ഷമ ചോദിച്ചിരുന്നുവെങ്കിൽ അവന്റെ കുറ്റം ക്ഷമിച്ചു കിട്ടുമായിരുന്നു. എന്നാൽ അവൻ ഇന്നു പലരും ചെയ്യുന്നതുപോലെ പുരോഹിതന്മാരുടെ അടുക്കലേക്കാണ് പോയത്. ഏതൊരു പുരോഹിതന്റെ അടുക്കൽ ഏറ്റുപറഞ്ഞാലും നിങ്ങളുടെ പാപം ക്ഷമിച്ചുകിട്ടുകയില്ല. ഇസ്കരിയോത്താ യൂദാ അതു ശ്രമിച്ചുനോക്കി. അവനു പാപക്ഷമ കിട്ടിയില്ല. അതുപോലെ നിങ്ങൾക്കും കിട്ടുകയില്ല.

നിനവേയോടു ദൈവത്തിനു മനസ്സലിവു തോന്നിയപ്പോൾ യോനാ ആവേശഭരിതനായി എന്നായിരിക്കും നിങ്ങൾ കരുതുന്നത്. എന്നാൽ അങ്ങനെയായിരുന്നില്ല. ഒരു പട്ടണത്തിലെ 1,20,000 ആളുകൾ കരയുകയും അനുതപിക്കുകയും ചെയ്യുന്നതു കാണുമ്പോൾ, ചരിത്രത്തിലെതന്നെ ഒരു വലിയ ഉണർവ്വു കാണുമ്പോൾ, ആവേശം കൊള്ളാത്ത ഒരു സുവിശേഷകനെ നിങ്ങൾക്കു സങ്കല്പിക്കാമോ? ആവേശഭരിതനാകുന്നതിനു

പകരം യോനാ ഇവിടെ കോപിഷ്ഠനാവുകയാണ്. ഒന്നാമത് തന്റെ പ്രവചനം നിവൃത്തിയാകാത്തതുകൊണ്ട്. രണ്ടാമത് ദേശസ്നേഹിയായ ഒരു യിസ്രായേല്യൻ എന്ന നിലയിൽ അവൻ നിനവേയിലെ ജനങ്ങൾ ദൈവത്താൽ ശിക്ഷിക്കപ്പെട്ട് നശിച്ചുപോകാൻ ആഗ്രഹിച്ചു.

നാം യോനയെപ്പോലെയാണോ? ദൈവം ആരെങ്കിലും അനുഗ്രഹിക്കരുതെന്നു നിങ്ങൾ ആഗ്രഹിക്കുന്നുണ്ടോ? നരകത്തിനു മാത്രം യോഗ്യരായിരുന്ന നമ്മോടു ദൈവം കാണിച്ച മനസ്സിലിവു നാം മറന്നുപോകുന്നുണ്ടോ? ഇവിടെ യോനാ ഒരു പ്രവാചകൻ എന്ന നിലയിൽ തനിക്കുള്ള പേരും പെരുമയുമാണ് കൂടുതൽ പരിഗണിച്ചത്.

യോനായെ ഒരു പാഠം പഠിപ്പിക്കുന്നതിനു ദൈവം അവന്റെ തലയ്ക്കു മീതെ തണൽ ആകുന്നതിന് ഒരു ചെടി വളർന്നു പൊങ്ങുവാൻ അനുവദിച്ചു. ആ ചെടി നിമിത്തം യോനാ അത്യന്തം സന്തോഷിച്ചു. അടുത്ത ദിവസം ദൈവം ഒരു പുഴുവിനെ ഉപയോഗിച്ച് ആ ചെടി കുത്തിക്കളഞ്ഞു. അതു വാടിപ്പോയി. വെയിൽ യോനായുടെ തലയിൽ കൊള്ളുകയാൽ അവൻ വീണ്ടും കോപിഷ്ഠനായി. “ജീവിക്കുന്നതിനേക്കാൾ മരിക്കുന്നത് എനിക്കു നന്ന്” എന്നവൻ പറഞ്ഞു. അപ്പോൾ ദൈവം യോനായോടു ചോദിച്ചു “ഒരു രാത്രിയിൽ ഉണ്ടായി വരികയും ഒരു രാത്രിയിൽ നശിച്ചുപോകുകയും ചെയ്തിരിക്കുന്ന ചെടിയെക്കുറിച്ചു നിനക്ക് അയ്യോഭാവം തോന്നുന്നുവല്ലോ. എന്നാൽ വലംകൈയും ഇടംകൈയും തമ്മിൽ തിരിച്ചറിഞ്ഞുകൂടാത്ത 1,20,000 മനുഷ്യരും അനേകം മൃഗങ്ങളും ഉള്ള നിനവേയോട് എനിക്ക് അയ്യോഭാവം തോന്നരുതോ?(യോനാ 4:11). അനേകം മൃഗങ്ങളോടും നിഷ്കളങ്കരായ തന്റെ 1,20,000 കുഞ്ഞുങ്ങളോടുമുള്ള ദൈവത്തിന്റെ കരുണയാണ് ഇവിടെ പ്രകടമാകുന്നത്. ദൈവത്തിനു നിനവേയിലെ മൃഗങ്ങളുടെമേലും താല്പര്യമുണ്ടായിരുന്നു എന്നത് എത്ര ആശ്ചര്യകരമാണ്! “നീതിമാൻ തന്റെ മൃഗങ്ങളുടെ ക്ഷേമത്തിലും താല്പര്യമുള്ളവനാണ്(സഭ്യ.12:10).

ഈ വാക്യത്തിൽ(യോനാ 4:11), പഴയനിയമത്തിലെ മറ്റേതൊരു വാക്യത്തേക്കാൾ നഷ്ടപ്പെട്ടുപോകുന്ന ആത്മാക്കളോടുള്ള ദൈവത്തിന്റെ മഹാകരുണയെ നാം കാണുന്നു. ആരും നശിച്ചുപോകാതിരിക്കുവാൻ ദൈവം തന്റെ ഏകജാതനായ പുത്രനെ നൽകുവാൻ തക്കവണ്ണം ലോകത്തെ സ്നേഹിച്ചു. യോനയ്ക്ക് ഈ കാര്യത്തിൽ ദൈവവുമായി കൂട്ടായ്മ ഉണ്ടായില്ല. ഇന്നും ധാരാളം പ്രസംഗകർ വലിയ ഉണർപ്പു കാണുമ്പോൾ കരുണ നിറഞ്ഞ ദൈവത്തിന്റെ ഹൃദയവുമായി കൂട്ടായ്മയില്ലാതെയിരിക്കുന്നു. അങ്ങനെയുള്ളവർ ദൈവം തങ്ങൾക്കു നൽകിയ ശുശ്രൂഷ തികയ്ക്കുന്നില്ല. നിങ്ങൾ പ്രസംഗിച്ച് ആളുകളെ രക്ഷയിലേക്കു കൊണ്ടുവന്നേക്കാം. അതേസമയം തന്നെ യോനായെപ്പോലെ ദൈവവുമായി കൂട്ടായ്മയില്ലാതിരിക്കുകയും ചെയ്യാം. സുവിശേഷീകരണശുശ്രൂഷയുടെ അടിസ്ഥാനം ദൈവത്തിന്റെ ഹൃദയവുമായിട്ടുള്ള കൂട്ടായ്മയാണ്. വെളിച്ചം ലഭിച്ചിട്ടില്ലാത്ത ആളുകളോടു ദൈവത്തിനു വലിയ കരുണയാണ്.

മനുഷ്യർ അനുതപിച്ചു രക്ഷിക്കപ്പെട്ട് സത്യത്തിന്റെ പരിജ്ഞാനത്തിലേക്കു വരണമെന്നു ദൈവം ആഗ്രഹിക്കുന്നു എന്നാണ് വേദപുസ്തകം പറയുന്നത്. അതിനായി അവിടുന്ന് അതിയായി ആഗ്രഹിക്കുന്നു. ദൈവത്തിന്റെ ഹൃദയവുമായി നാം കൂട്ടായ്മയിൽ ആകുംതോറും ദൈവത്തിന്റെ ഹൃദയഭാരവും നാം പങ്കുവെയ്ക്കും. ഒരു സുവിശേഷകനായി നിങ്ങളെ വിളിച്ചിട്ടുണ്ടെങ്കിൽ നഷ്ടപ്പെട്ടുപോകുന്ന ആത്മാക്കളോടുള്ള മനസ്സിലിവു ദൈവം നിങ്ങൾക്കു തരും. ഒരു ഉപദേഷ്ടാവകാനാണ് നിങ്ങളെ വിളിച്ചിരിക്കുന്നതെങ്കിൽ ജയജീവി തത്തിലേക്കു പ്രവേശിക്കുവാൻ കഴിയാതെ അന്ധകാരത്തിലും ചതിയിലും പെട്ടിരിക്കുന്ന വിശ്വാസികളോടുള്ള കരുണ നിങ്ങൾക്കു നൽകും. ദൈവത്തിന്റെ ഹൃദയഭാരം പങ്കുവയ്ക്കത്തക്കവണ്ണം അവിടുത്തോടുള്ള കൂട്ടായ്മയാണ് ഫലപ്രദമായി നമ്മുടെ ശുശ്രൂഷ തികയ്ക്കുന്നതിന് ആവശ്യമായിട്ടുള്ളത്.